

కణ్వాశ్రమం

“అబ్బాయ్...”

“ఓరి నాయనా...”

“కొంప నట్టేటో కలిసిపోయిందిరా. ఏంరాత, బ్రహ్మ
రాత. ఉలకవు, పలకవు, నిన్ను కాదన్నట్లు. అలా, బుద్ధావ
తారంలాగా మెదలకుండా దిక్కులుచూస్తూ ఊరుకుంటా
వేమిరా? నీకు చీమకుట్టినంతైనా లేదేంరా?”

“లేకేమమ్మా, చీమలేమిటి, చెవిక్రింద జెర్రులు పుట్ట
పెడితవి; పనసంతా ఏకరువుపెట్టడం అయిందా, ఇంకా
ఏమన్నా కురదలా వున్నదా? ... ఉంటే, ఊరి కానీయ్
మాంచి శ్రుతితో ఎత్తుకున్నావు!”

“కానీ—ఇంతకు ఇంతా ఈ జన్మలోనే అనుభవి
స్తున్నా, ఇంకా బుద్ధిరాదాయెను; ఇంతేలే, ఇహ...”

“అంతేలే ... పెద్దదానవు, కన్నతల్లివి, నీ దీవన
ఊరికే పోతుందా?... నా కోరికా అదే!”

“ఎందుకుపోతుంది? నీ బుద్ధి ఎన్నడైతే ఇలా పెడ
తలబట్టిందో, ఆనాడే నాకు కానివాడవైనావని ఓ శోకంపెట్టి
ఊరుకుంటేనో, నా చేసిన చేతంతా గంగలో కలిసింది. నీ
నిర్వాహకత్వానికి, సంబరాలుపడుతూ, చంకలు గుద్దుకుం
టూనే ఉన్నాను—నీవు చెడేదికాకుండా, నిక్షేపాలకుప్ప-
పండంటిపిల్లను పాడుచే స్తివికదరా—”

“నీవు బాగుచేయడంలేదమ్మా పోనీ—?”

“అన్నీ చేశాను. ఒహాటే తరువాయి; ఈ యింటికి నిప్పుపెట్టి, లోతు చూసుకుని పెద్ద కృష్ణలో దిగుతాను—”

“నీ దయ—”

“దయా దగబోయినాను కూతురు తగులుకుపోయినా—”

“అలా దోవలోకి రా, మరి; అదాసంగతి? ఇందాకటి నుంచీ, ఈ మహదాశీర్వచనం కాకుండా, అక్కడనుంచే ఎత్తుకుంటే కథ, మనయిద్దరికీ యీ హైరానంతా తప్పేదా? పోనీలే—దానికేంటే, లేచిపోయిందీ?”

“ఆహా—థంకామీద దెబ్బతీసి...”

“బజాయించే సత్తువ పసిది దానికెక్కడిదమ్మా— ఎవరితో—”

“ఎవరున్నారు ... ఆ యింటి కెదురుగుండాచచ్చిన వాడితోనే! అంతకన్న ప్రయోజకులెవరు యీ వాడకట్టున? అమ్మ శక్తి ఆ జగజ్జంత్రి దేశదేశాలా అందరికొంపలూతీసి ఈ పట్నం పావనంచేయడానికి యిక్కడ వెలిసింది. కొడు కును అచ్చుపోసి వదిలింది వూరిమీదికి. అయినా ఎందుకులే ఇంతకూ మన బంగారం మంచిదికానప్పుడు—ఇంకొకరి ననవలసినపనిలేదు. తోడివాళ్ళలాగా లక్షణంగా పెళ్ళి పెటాకులూ ఏడ్చి, మొగుడిచాటున పడివుండి, మానవతి అనిపించుకునేరాత, దాని నుదుటు రాయలేదు. ఛీ—కుల నావకురాలు. బిడ్డలు పుట్టగానే సరా?”

“ఈ మాటలన్నీ అనడం...నీ విలా ఆడిపోసుకొ నడం—మన లక్ష్మీసుందరాన్నేనా?”

“ఇంకోళ్ళనీ—ఇంకోళ్ళనీ అనడానికి, నే నేమంత కండకావరం, మదమత్సరంతో పడిపోతున్నానటరా? మానానికి మగుతూ ఇదవుతుంటేనే ఇంతింత మాత్రంగా ఉంది—భూదేవికి భారంగా యీ మొండిజీవాన్ని— ‘పోవేరండా, నీకర్మం ఇంతే’నని ఇక్కడపారేసి, ఆ మహారాజు పుణ్యాత్ములు కనుక కళ్లుమూసుకున్నారు. నా రాత ఇలా భగ్గుమన్నది. ఏంచేతునురా తండ్రీ!—ఈ నింద ఎలా భరించేదిరా?—”

“నీ వెండుకమ్మా భరించడం?—నీ కూతురా, నా కూతురా?—”

“నాకూతురైతేను యిలా వూరుకునేదాన్నా... పొత్తిళ్ళలోదాన్నే గొంతునులిమిపారేసేదాన్ని—”

“నా కాదివ్యదృష్టిలేదు... అంత సాహసములేదు.”

“నీవా—నీకా...నీ తీరు ఒహటి తిన్నగా మండింది కనుక యివి తక్కువైనాయని ఏడుపా? నిప్పంటి వంశంలో— చెడబుటారురా—”

“ఈ భాగోతం చాలించవమ్మా తల్లీ, ఇంతటితో నీకూ నీ పెద్దలకూ వెయివేల దణ్ణాలు—ఎక్కడకు లేచి పోయిందంటావు?”

“ఎక్కడికా—నడిగోదావరిలోకి—ఎక్కడికైతేనేం, తెగిన గాలిపడగ—”

“ఎప్పుడు వెళ్ళింది?”

“ఏమో, కన్నానబోయి కన్నానవచ్చే నేర్పుంది దానికి; ఎప్పుడు దూసుకుందో? ఎన్నాళ్ళనుంచి ఈ ఆలోచన

చేస్తూందో, పన్నాగం పన్నుతూందో? వీధిపాచి చేయడానికి, కోడికూయగానే లేచి యివతలకు వచ్చాను. మండువా దగ్గర పక్కమీద పిల్ల లేదు. ఇదేమాఅనుకుంటూనే, ఒక వేళే మన్నా నీదగ్గర కూర్చుని చదువు ఏడుస్తూందేమో అనుకున్నాను—ఈ చదువులే కొంపకు యిన్నితిప్పలు తీసుకువచ్చినాయి;—లోకంకళ్లు మూస్తామటరా, అప్పటికప్పుడే గుప్పు మన్నది. పువ్వు పుట్టగానే పరిమళించదూ?—నన్ను చూపించి, మన పక్కయింటి భడవాఉందే—దానీదానితో గుసగుసలు మొదలు పెట్టింది. ఎదటింటి గంగానమ్మ లోపల లోపల పిసుక్కుంటూ మొగుడు వెధవాయకు ఏదో నూరిపోస్తూంది. కొంపమీదకు దండోరా పంపుతుంది కాబోలు! రానీ—
‘పెళ్ళాన్ని వంచుకోలేని చెవలవాజమ్మా! తగుదునమ్మా అంటూ ఏ ముఖంపెట్టుకుని నా గడప తొక్కావురా?’—అని బిందెనిండా ఒత్తుగా కలిపి నెత్తిన దిమ్మరిస్తాను.—తాట బలి పిస్తాను—ముండ ఏలుతున్నదిరా, రాజ్యం?—’

“మన వియ్యంకుడికే—యీ మర్యాదలన్నీ?”

“వియ్యంకుడా? వీడినెత్తురు కళ్ళజూడకుండా నదులు తావురా?—పౌరుషంలేక బ్రతికేమిరా? ఎలా పుట్టావురా—ఆ సింహంకడుపున, ఇంత వెన్నుపాముచచ్చిన వెధవ్వు! వీడు—వియ్యంకుడా? వాడు—అల్లుడా? ఉహూఁ—నీకూ యిష్టమేనా, కూతురు దేశంమీద తగులుకుపోవడం?—”

“ఆహూఁ—”

“విచారం లేదురా?”

“లేకేమమ్మా—”

“కడుపు తరుక్కుపోతూందిరా ! అన్నీ ఉడిగి, నేడే రేపో అంటూ సిద్ధంగా కాళ్లుజాపుకొన్న నాకే నవనాడులూ కుంగుకుపోతుంటే; కన్నకడుపు, నీకు ఉండదటరా, తండ్రీ! —ఎలా పుట్టిందిరా దీనికి యీ బుద్ధి—కాగడావేసి గాలించినా, ఇరుపార్శ్వాలా, మన వంగసాల్లో ఎన్నడూ యిటు వంటిది లేదే? — ఇంతకూ, ఏకాలానికి ఏంరానున్నదో తెలియదుకదా? — ఊరుకో నాయనా, బిచారపడిమాత్రం ఏం చేస్తాము? — చెయిజారిపోయిన తరువాత—”

“నేను అందుకు కాదమ్మా ఇదవడం—నాతో చెప్పి వెళ్ళిందికాదే అని—”

“చెపితే—?”

“రాజాంగంగా పంపించేవాడిని; నా ముచ్చట తీర్చి, నా కూతురూ నా అంతదైందికదా అని సంబరపడి, దీవించే వాడిని ‘సుఖంగా వెళ్ళు తల్లీ’ — అని —”

“హరి — నీ ముచ్చట ముక్కలుగానూ, ఇదెక్కడ కొయ్యమతంరా నీది? ఇదా నీవు చెప్పిన చదువు-నీపెంపకం ఇదా? అంతమక్కువవున్నవాడివైతే — నడివీధిలో గుడిసె వేయించి, గుమ్మంముందు కాపలాకూర్చోలేకపోయి నాపూ?—చిన్నతనంలో పెళ్ళాం పోగానే ‘మళ్ళా ఓయింటి వాడవు అవరా’ అని శతవిధాల పోరినా—ఎవరు చెప్పినా వినకుండా — ఆ పసిగుడ్డును పెంచి పెద్దదాన్నిచేయడమే తప్ప — ‘నా కోరికలన్నీ తీరిపోయినాయి, ఇంతవరకూ అనుభవించినభోగం ఇక యీ జన్మానికి ఎక్కీదక్కీ...’ అని వేదాంతం పేలగొడితివే? మళ్ళా ఈ కాలానికి భీష్ములవారు

అనతరించారుగదా అని మురిసిపోతిని గదరా—ఇదా అయ్య, నీవు తలపెట్టింది—?”

“తలపెట్టడానికేంటే — తరించాను. ఎంత సుకృతం అమ్మా!”

“పచ్చికవి—భగ్గున తగులడుతూంది.”

“పరమాత్ముని లీల—”

“భీ—అప్రాచ్యుడా...”

“అదే—దీవన అమ్మా.”

౨

“నాన్నా!”

“ఏం తల్లీ... మూడు నెలలకా ఈ ముసలిపాపమాట జ్ఞాపకం రావడం మీకు — పోడుపట్టి మారాంచేస్తాడేమో నని— అన్వదగ్గిరవదిలేసి మీ దోవను మీరు చక్కాపోయారు కదా— ఆవిడకు నా ముద్దు మురిపిం ఏం చూపించను—”

“నాన్నా—నామీద కోపమా?”

“కాదమ్మా—ఎంతకసి అనుకున్నావు మీమీద— తగని ఉక్రోశంగా ఉంది. నన్ను తీసుకెళ్ళకుండా బెంగుళూరు వెళ్ళితే—”

“నాన్నా—నన్ను క్షమించవా?”

“ఉహు—అవాళ తెల్లవారగానే ఆ ప్రబుద్ధుడు మీ మామగారు పచ్చి నా ఎదుట ఓ అరగంట భరతాభి నయం చేశాడమ్మా— తెలియనివాడు కాదుకదా అని నేను

మామూలుగా మాటాడుతూంటే—అది క్రమంగా కథాకళి లోకి విగింది. ధోరణి ముదిరి, రామలీలగా మారేదేకాని ... యీలోపుగా నాకు అసలుకీలకం అర్థంఅయింది: నా తెచ్చు అంతా వింటాడు, తలఱిగించి అవునంటాడు: అలా ఎవరికివారు ఏరికోరి వరించి... ఎవరితో చెప్పకుండా, గాంధర్వందోవ నడవడమే ఉత్తమమంటాడు..... నా అంతవాడి కూతురిని... నీ అంత అందకత్తెను, యోగ్యురాలిని చేపట్టడం తన పిల్లవాడి అదృష్టమే అంటాడు... కాని... అన్నీ అంటూనే ఇంకా మెదడును బొబ్బట్ల మడత వేసి... ఆ సందున ఏదో దాస్తున్నాడు... చెప్పించేటప్పటికి, తాతలు... మీ తాతలుకాదు, మా తాతలు... దిగివచ్చారు...”

“ఏనున్నారు...”

“అన్నమాటకు... నాకు కోపం రా లేదమ్మా... విని, నీ పూ నవ్వు తానంటే చెపుతాను...”

“సై—”

“తనముచ్చట తీరాలన్నాడు... ‘రైటా’ అన్నాను..”

“ఏమని...”

“పాపం... ఆ అమాయకుడేం కొండవీరాది కోతిని క్రిందకు దించమనలేదమ్మా... జానెడుకాగితంమీద..... కలంతో కరపిరలాడించి... కన్ను నలుపుకోమోకు... కందుతుంది...”

“నాకు అర్థమయిందిలే.”

“కాలేదులే... అసలు మజా ఇంకావుంది. నేనో గమ్మతుచేశాను... గాంధర్వమైనా కట్నం యివ్వకతప్పదని

నసిగాడా... నేను సంతకంచేసి... కలం చెక్ బుక్ ఆయనకు అందించాను... ఆ ధీరుడు అటుచూసి, యిటుచూసి... పళ్లు బిగబట్టి... అయిదువేలు వేసుకున్నాడమ్మా..."

“అన్యాయం—”

“కాదూమరి, ఆమాత్రం ఇంగితం ఉండవద్దూ... రన్వలదుద్దులు చేయించుకుంటూ — రాగితో గూడుకట్ట నుంటూ పురమాయించే అవివేకం... ఎవరికైనా అసహ్యం వేస్తుంది. నిజంగా నాకు కోపంవచ్చింది. చెప్పొద్దూ! అది చించేశాను...”

“మంచిపని చేశావు.”

“ఆహా, మరి అలా వదిలిపెట్టిఉకుకుంటానా లేక పోతే... పదిహేనువేలకు దమ్మిడి తక్కువపుచ్చుకుంటే అది నీకు ఇన్సల్టు కాదమ్మా...”

“ఇదా ఘనకార్యం...”

“కాదు... బెట్టుచేసి చివరకు తీసుకున్నాడనుకో... అప్పుడు, పని పట్టించాను. దిమ్మతిరిగిపోయిందిలే... కిక్కురు మన్నాడనుకున్నావా... నేను మెదలనిచ్చానా అసలు? — బావగారి వరుస బలేబాగా వినియోగించుకున్నాను — ‘వెర్రి వాడా, ఇంత ఘనకార్యం చేసి యిలువరుసనిలిపింది నా కూతురుకాని నీ కొమరుడు కాడోయ్! రివాజుప్రకారం అయితే, కొనేవాడు మణిని వెతుక్కుంటూ రావాలి— అదీ సబబు; జరిగిందేమిటో తెలుసునా... కాశీమజిలీలు చదివావు కదూ, ఏదో రాజుకూతురు, కాలవలో స్నానంచేస్తూంటే ఒడ్డునవిడిచిన కంఠహారాన్ని గద్ద తన్నుకుపోయింది,.....”

నీవా...పిల్లవాడి ఉగ్గుపాలనాటినుంచీ లెక్కకట్టి సాలుసరి
కాంపాండుతో వసూలుచేయడానికి ఎవడు దొరుకుతాడా
అని కాచుకు కూర్చుంటివి—నీది అదీ ధ్యాస: మనసంగతా
...అమ్మాయి, తనకు తానై అనువుగా ఒక యింటిది
కావాలి—అంతేకాని, మన మెద డేమాత్రమూ దాని అభి
రుచితో మిలాయించకూడదు... అద్దరి నీవు—ఇద్దరి నేను...
మధ్య వెన్నెలయేటిలో మునుకలు వేస్తూ మీవాడు...
ఉక్కిరిబిక్కిరి అవుతాడే కాని, ఒడ్డుకు ఎక్కలేడు. అమ్మాయి
చేయి అందించింది—అవునుమరి... 'కాంతుడు సిబ్బితీ కాడై
కాంతయు అట్లయిన' ... ఆ వరుని రానీకుండా చూశావా,
చేసింది చొరన... అలా వెలతెలా బోతావేం... శహాబాస్
అనక...!' ఇలా తుపాను లేపేశానమ్మా - ఇక అక్కడ
నిలిస్తే ఒట్టు! తోకముడుచుకుని అదే దాడు. మూడురోజుల
దాకా తలచుకు - తలచుకు నవ్వుకున్నాను... ఆయనమీద
కోపం అంతా పోయిందమ్మా—అమాయకుడు—క్షమించాను.'

“మరి, నన్ను...?”

“ఉహు... ఇందాక చెప్పలేదూ... ముసలివాణ్ణి
అయిపోతానా నేడో కేపో... ఇంతమందినీ క్షమించేటపిక
లేదు నాకు... అదేపననుకున్నావా ఏం... చేతనైతే...
అదుగో వరండాలో కూర్చుని... తన్ను మరచిపోయినా వే
మోనని బెంగతో తొంగిచూస్తున్నాడే... ఆ ధీరుణ్ణి...
చెవులు మెలేసి... ఖైదీలాగా నాముందు తీసుకువచ్చి నిలుపు
... చేతనైతే... తలవత్తి గర్వంగా చిరుమీసం మెలివేసి...
తన ధన్య—వాదాన్ని ఆలపించవును... అప్పుడు మీ యిద్ద

రిసి... దీవించుతాను... ఊఁ... అయిదు నిమిషాలకన్న వ్యవధి
యివ్వను... చలో...”

“నాన్నా...”

“—నాదగ్గిర ఇలా ముద్దులుకుడుస్తూంటే... నీ
నాధుండు... చూశావా నన్ను విసిగించావా అంటే అన్నీ
యిలాటి గ్రాంథికప్రయోగాలే చేసి ... కసితీర్చుకుంటా...
పోనీలే దీవన... తీరుబడిగా జరగాలిసింది కనుక — వాయిదా
వేద్దాం... నన్నిక కదపమోక... ఆ రణగొణధ్వనంతా ఆతని
చెవిదగ్గిర... అలా తోటలోతిరుగుతూ... నీ యిష్టంవచ్చి
నంతసేపు చెయ్యి. నేనివాళ యీ కథ పూర్తిచేసి పంపకపోతే
..... ఇంకా ఏమన్నావుందా, సుందరం! తెలుగుదేశం
యూవత్తూ, కేవలం తలక్రిందునాతుంది—”